

مولوي احمد ملاح جي شاعريءَ ۾ تجنيس حرفيءَ جو تحقيقي جائزو

A study of Alliteration in Maulvi Ahmad Mullah's poetry

Abstract:

Maulvi Ahmad Mullah's unique poetry is an extravaganza panoply of stupendous Figures of Speech, especially mesmerizing Alliteration. He was a poet par excellence of Sindhi language with a superb command over both Sindhi /Hindi prosodical metres, besides an equal expertise in Arabic prosody. His masterpiece lyrical translation of Holy Quran in Sindhi and his superb compendium of Sindhi verses "Kuliyat e Ahmad" speaks volumes about his prosodical craftsmanship. Likewise his matchless usage of time honoured literary art of Alliteration, known as Tajnees Harfi in Persian is indeed the climax of his poetic genius in modern prose and poetry. The paper studies and encompasses a comprehensive collection of Alliterative treasure trove of the great poet in a fresh way and a mode of analytical data.

اڀياس جو پسمنظر: صنايع بدايع جي روشنيءَ ۾ مولوي احمد ملاح جي شاعريءَ کي جيڪڏهن تجنيسن ۽ صنعتن جي حرفتن سان جاچيو ويندو ته ان اندر ٻوليءَ جون ڪيئي ڪاريگريون نوان رستا ڪڍي بيهن ٿيون. مولوي صاحب کي، سندس شاعريءَ جي نسبت، تجنيس حرفيءَ جو شهنشاهه ڪوٺيو ويندو آهي. ان ڪارڻ ته سندس پوري شاعريءَ جي سٽ سٽ ۾ تجنيس حرفيءَ جو سگهارو يا ڪمزور مثال ضرور ملندو. يعني اهو عنصر سندس شاعريءَ جي مزاج ۾ شامل رهيو آهي.

راقم کي مولوي احمد ملاح جي فن تي حال سارو ڪم ڪرڻ جو اتساهه اسسٽنٽ پروفيسر ضرار رستمائيءَ کان حاصل رهيو. صاحب موصوف، مولوي صاحب جي شاعريءَ جو اهڙو ته حافظ آهي، جو ڪوبه لفظ ڪٽندا آهيون ته پروفيسر صاحب، مولوي صاحب جو شعر ٻڌائي وٺندو آهي. سندس اڪثر ڪچهرين ۾ مولوي صاحب جا ضرب المثل شعر ضرور شامل هوندا آهن. ڪائنس مولوي صاحب جا اهڙا شعر ٻڌي واقعي ائين لڳندو آهي ته مولوي صاحب، تجنيس حرفيءَ جو شهنشاهه آهي. سندس شاعريءَ ۾ لفظن ۽ ترڪيبن جو اهڙو استعمال ٻين تجنيسن کان سرس آهي. تجنيس

حرفيءَ مان مراد 'ڪنهن شعر يا شعري سٽ جو هر لفظ ساڳئي حرف / اکر سان شروع ٿيڻ آهي'.

ڊاڪٽر اُم ڪلثوم شاهه پنهنجي ٽيسز ۾ تجنيس حرفي ۽ تجنيس خطيءَ کي ساڳي صنعت ڄاڻائيندي لکي ٿي ته: "تجنيس حرفي يا خطي: جيڪڏهن ڪنهن جملي يا مصرع ۾ ساڳئي حرف سان شروع ٿيندڙ لفظن جو استعمال ٿئي ته اهڙي لفظي تڪرار واري صنعت، تجنيس حرفي يا خطي سڏبي. شاهه لطيف جي ڪلام ۾ هن صنعت جو تمام گهڻو استعمال ٿيو آهي. ان جي ڪري شعر جي ترنم ۾ به واڌارو ٿئي ٿو. شاهه سائينءَ جي سر ڪلياڻ جو پهريون بيت آهي:

اول الله عليم، اعليٰ عالم جو ڏٺي،
قادر پنهنجي قدرت سين، قائم آهي قديم،
والي واحد وحدہ، رازق رب رحيم،
سو ساراهه سچو ڏٺي، چئي حمد حڪيم،
ڪري پاڻ ڪريم، جوڙون جوڙ جهان جون.

هن بيت جي پنجن ئي مصرعن ۾ جدا جدا اکرن سان شروع ٿيندڙ لفظن جو مڪرر استعمال ٿيو. پهرين مصرع ۾ 'الف' ۽ 'ع' (ساڳئي آواز جو)، ٻي مصرع ۾ 'ق' جو ٽين مصرع ۾ 'و' ۽ 'ر' جو چوٿين ۾ 'س' ۽ 'ح' جو ۽ پنجين مصرع ۾ 'ڪ' ۽ 'ج' سان شروع ٿيندڙ لفظن جو تڪراري استعمال ٿيو." (1)

ڊاڪٽر صاحبہ صنعت حرفيءَ جي وضاحت مناسب ڪئي آهي، البت 'حرفي ۽ خطي' کي ساڳي صنعت ڪوٺيو آهي، جن جي پاڻ ۾ ڪابه ويجهڙائي نه آهي. 'تجنيس حرفي ۽ خطيءَ' جي دائرن ۾ 'تجنيس تام ۽ ناقص' کان به وڌيڪ وچوٽي آهي.

جڏهن ته تجنيس حرفي اهڙي صنعت آهي، جيڪا ٻين تجنيسن جي ماءُ پٺ تصور ڪري سگهجي ٿي، جيئن: تام ناقص، مطرف وغيره ۽ اهڙيون تجنيسون، جن جا لفظ پيٽ جي بنياد تي پهريون اکر ساڳيو رکنديون هجن. تجنيس خطي به 'تجنيس حرفيءَ' جو جز تصور ڪري سگهجي ٿي، سو به ان صورت ۾ جڏهن پهريون اکر ساڳيو هجي، جيئن: 'ڪات ۽ ڪاڻ'؛ ليڪن جڏهن پهريون اکر ٽي تبديل ٿي وڃي ته ان صورت ۾ 'تجنيس خطيءَ' کي تجنيس حرفيءَ جو جز نه ٿو تصور ڪري سگهجي. فرض ڪريو ته 'تجنيس خطي' جي نسبت ڪن به ٻن لفظن جا پهريان اکر تبديل هجن ته ان کي آواز جي بنياد تي تجنيس حرفيءَ جو جز نه ٿو تصور ڪري سگهجي، جيئن: تخت ۽ بخت.

ظفر عباسي ’تجنيس حرفيءَ‘ جي دائري بابت لکي ٿو ته: ”اها تجنيس جنهن ۾ ڪيترا لفظ اهڙا هجن جن جو پهريون حرف ساڳيو هجي، اهڙي تجنيس حرفيءَ کي ’سر حرفي‘ به چيو ويندو آهي.“ مثال:

’ساهڙ سا سمڙي، سائر پڻ سوئي،
آه نجوئي، ڳجهه ڳجهاندر ڳالهڙي

...

مرڻا اڳي جي مٿا، سي مري ٿين نه مات،

هوندا سي حيات، جيئڻان اڳي جي جئا...“ (2)

ظفر عباسي تجنيس حرفيءَ کي ’خطيءَ‘ سان ڪونه ملايو آهي، ليڪن ڊاڪٽر ام ڪلثوم شاهه بغير ڪنهن حوالي ۽ تحقيق جي ’تجنيس حرفي ۽ خطيءَ‘ کي ساڳي صنعت ڪري پيش ڪيو آهي. هڪ ’تحقيقي مقالي‘ ۾ ’تجنيس حرفي ۽ خطيءَ‘ جي ساڳئي هجڻ واري ڳالهه سبب مونجهارو آڏو آيو آهي.

مسئلي جا سوال:

? ڇا تجنيس حرفي ۽ خطي، ساڳي تجنيس جو نالو آهي؟

? ڇا حرف ۽ خط لفظن جي بنيادي معنائن ۾ ڪا ويجهڙاپ آهي؟

? ڇا مولوي احمد جي شاعريءَ ۾ تجنيس حرفيءَ جو مقدار ججهو

آهي، جو کيس تجنيس حرفيءَ جو شهنشاهه ڪوٺيو وڃي ٿو؟

اڀياس جو عمل: ڄاڻايل سوالن جي روشنيءَ ۾ تجنيس حرفي ۽ خطيءَ جي بنيادن کي لغتن جي روشنيءَ ۾ لغوي ۽ سماجي معنيٰ پرکجي ٿي:

- عالمن ۽ لغتن جي روشنيءَ ۾ ’حرف ۽ خط‘ جو اڀياس
- پروفيسر پيرومل موجب: ”حرف جي بنيادي معنيٰ آهي ’ڪنارو‘ يا ’پاسو‘. اهو پاسو پاسي سان (حرف حرف سان) ملائي ٿو ته لفظ ٺهن ٿا.“ (3)
- مرزا قليچ بيگ موجب: ”حرف جي لفظي معنيٰ آهي ڪنارو يا طرف يعني لفظ جو تمام ننڍو حصو يا ڪنڊ. انهن کي ڪيترن ئي قسمن ۽ صورتن ۾ ورهايا ٿون ۽ انهن مان جدا جدا ڪم ڪڍيا ٿون.“ (4)

فيروز اللغات (عربي- اردو) موجب لفظ ’حرف‘ جي هيٺين معنيٰ مراد حاصل

ٿي آهي:

✓ حَرف (حَرْف = هن هٿائي ڇڏيو هن منهن موڙي ڇڏيو) هٿائڻ، منهن موڙڻ.

✓ حَرْفَ = (ڪتاب يا ڳالھ) بدلائڻ۔ قلم جو قط پاسيرو ڪٽڻ۔
جھڪائڻ۔ ڪنارو ٺاھڻ۔

✓ حَرْف جمع حَرْف = ڪنارو، انتها، حاشيو۔

✓ حَرْف جمع حُرُوف = آئيويٽا جو ھڪ حرف۔ وياڪرڻ ۾ اٺن لفظن مان
ٽن قسمن لاءِ ڪم ايندڙ۔

• فيروز اللغات (عربي۔ اردو) موجب لفظ 'خط' جي ھيٺين معنيٰ مراد حاصل
ٿي آھي:

✓ حَظَّ = ھن ليڪ ڪڍي، ھن لکيو۔ لکڻي، لکيل صورت وغيره۔⁽⁵⁾

خط لفظ لکڻ جي معنيٰ ڪم ايندڙ لفظ آھي، سنڌيءَ ۾ ڪم ايندڙ لفظ
'صورتخطي' مان مراد بہ 'لکت جي مقرر صورت' آھي، جيڪا يڪسان طور مقرر
ڪئي ويندي آھي۔

تجنيس خطيءَ مان مراد اھڙا بہ يا وڌيڪ لفظ جيڪي ڀيٽ جي حالت ۾
ساڳي صورت رکندا ھجن، بيشڪ، انھن جي وچ ۾ ٽپڪن جو فرق ٿي سگھي ٿو،
جيئن: عرض ۽ غرض۔ ڄاڻايل لفظن جي لکت واري صورت ساڳي آھي، ليڪن
ٽپڪن ۾ فرق آھي۔ ان اھڙي حالت کي 'تجنيس خطيءَ' ۾ شامل ڪيو ويندو آھي۔

تجنيس حرفيءَ بابت ظفر عباسي ۽ ڊاڪٽر ام ڪلثوم جو دائرو مناسب
آھي، البت ڊاڪٽر صاحبہ جو خطيءَ بابت خيال جملي آھي۔ سنڌي توڙي ٻين عربي
رسم الخط ۾ لکجندڙ ٻولين وٽ 'حرفي ۽ خطي ساڳي تجنيس' ھجڻ وارو اھڙو خام
خيال نہ ٿو ملي۔

مرزا قليچ بيگ تجنيس خطيءَ بابت واضح ڪري ٿو تہ: "تجنيس خط: ھن
کي 'تصحيف' ۽ 'مشابھ' بہ چوندا آھن۔ ھن ۾ رڳو لفظ اھڙا ڪم ٿا اچن، جيڪي
صورت ۾ يعني لکڻ ۾ ھڪجھڙا آھن، رڳو لفظن ۾ يعني پڙھڻ ۾ مختلف آھن۔

رات 'تاريڪ'، راھ ٿي 'باريڪ'،

مور 'ناتين' کي نہ ھو 'تاتين'،

'دشت' ۾ 'دست' ان جو ڪونہ وٺي،

ھن کي 'تازين' پر نہ ٿا 'تارين'۔

'عيادت' شڪل ۾ آھي 'عبادت'،

مگر اٺ پيرا ان کان ٿي زيادت۔⁽⁶⁾

ظفر عباسي پڻ ساڳي عبارت اٿاري ۽ مثال به ساڳيا چونڊي ڏنا آهن. (ظفر، 2007: 415) يعني 'تاريڪ - باريڪ' ۽ 'عيادت - عبادت' جي لکڻ جي نسبت اکر جا گهر ساڳيا آهن، ليڪن ٽيڪن ۾ فرق آهي. ڄاڻايل مثالن ۾ ٻيون مثال: 'عيادت - عبادت'، 'تجنيس خطيءَ جو آهي، ليڪن پهرين اکر / آواز جي نسبت ان کي 'تجنيس حرفيءَ' جو جز به تصور ڪري سگهجي ٿو. ليڪن 'تجنيس خطيءَ' جي پهرين مثال: 'تاريڪ - باريڪ' کي پهرين اکر / آواز جي تبديليءَ سبب 'تجنيس حرفيءَ' جو جز نه ٿو تصور ڪري سگهجي.

مٿين مثالن بعد اچرج وٺي ٿي ته جڏهن 'تجنيس حرفي ۽ خطي' ۾ زمين آسمان جو فرق آهي ته پوءِ ڊاڪٽر ايم ڪلثوم شاهه پاران 'تحقيقي مقالي' ۾ اصطلاح (Terms) جي پيراميٽر بابت اهڙي گمراه ڪندڙ ڳالهه ڪيئن ڪئي وئي!

مبادا انگريزي اصطلاح Alliteration مان اهڙو خيال جڙيو هجيست ته 'تجنيس حرفي ۽ خطي' ڳالهه ساڳي آهي. اهو تڏهن ٿو چئجي ته جڏهن 'تجنيس خطي' جو انگريزي ترجمي لاءِ گوگل سرچ انجن ڪم آڻجي ٿي ته Alliteration سان 'سه حرفي ۽ تجنيس خطيءَ' جو ترجمو ملي ٿو، ليڪن وضاحت ۾ ساڳي انگريزي 'ايليتريشن' جا مثال آهن، جيڪي خطيءَ جي دائري سان بنهه نه ٿا ٺهڪن.

'تجنيس حرفيءَ جو اشتقاق: واضح هئڻ گهرجي ته 'تجنيس حرفي ۽ خطي' به الڳ ۽ وٺي رکندڙ اصطلاح آهن. 'تجنيس حرفيءَ جو اشتقاق هيٺين ريت رکجي ٿو:

تجنيس حرفي: [تجنيس - تفعيل - مصدر (جَنَسَ = هو پڇي راس ٿيو) جنسوار ڪرڻ، جنسي ترتيب ڏيڻ + حرفي (اڪري)] علم بيان موجب ڪنهن شعر جو هر لفظ ساڳئي حرف / اکر سان ڪم آڻڻ، جيئن:

دولتون، دانائون، دنيا، دوائون، دان، دين،

درمٿان دادار ڏئي ٿو هر مهل جيڪي مڱو. (7)

(ڄاڻايل 'حمد' جي هڪ شعر ۾ مولوي صاحب مٿين ست ۾ هر لفظ 'د' سان شروع ٿيندڙ ڪم آندو آهي، جڏهن ته هيٺين ست ۾ به ٻه لفظ ڪم آڻي ويو آهي. اهڙي انداز سان 'تجنيس حرفيءَ' واري حرفت سان سندس پورو 'حمد' چيل آهي.)

'تجنيس حرفيءَ جو دائرو: علمي حوالي سان ته اهو خيال بيهي ٿو ته جڏهن 'تجنيس حرفي' سڏجي ٿي ته ان مان مراد حرف / اکر آهي. يعني جيڪڏهن ڪنهن ست ۾ 'ص' سان شروع ٿيندڙ لفظ ڪم آڻيا هجن ته ان صورت ۾ 'س' جو اکر، جيڪو سنڌي ٻوليءَ ۾ 'ص' جو هم آواز آهي، استعمال ڪرڻ سان شعر جو عيب ظاهر ٿيندو. مولوي

صاحب جتي تجنيس حرفي ڪم آڻي ٿو ته ساڳئي آواز (ا- ع، ت- ط، خ- ڪ، ث- س- ص وغيره) وارن اکرن کي ڪم نه ٿو آڻي، بلڪ 'خ' جو آواز آهي ته 'خ' سان ايندڙ لفظ تي ڪم آڻي ٿو، 'ڪ' جو استعمال کان پاسو ڪري ٿو:

'خي' خليفه خاص ٿيا، خيرُ الورِي جا خير خواه،
خوش لقا، خوش خلق، خوش گفتار، خوشتر چار يار.

(كليات احمد، ڀاڱو پهرين: 281)

آءُ آجها، اوجر اڪين جا، لاهِ اوجهر اوجهر،
ڏس اجهو توري اجهن پيا، منجهه اجهورن اوجهه اوجهه.

(كليات احمد، ڀاڱو ٻيون: 191)

وس ٿيئي، واسي وريا، واسيا ولين، وَطِ تِطِ، وَلهَارِ
بُوهِ بَهْمَكُن، ٿُوهِ تَارِيُون، واه قُدْرَت رب ڪريم.

(كليات احمد، ڀاڱو ٻيون: 359)

منا محبوب، مل مينون، ملڻ ڪڍ مين ته هان مرڻ،
پري پيڪر، نه پردي گر، نهين پريان دي پر پردا.

(كليات احمد، ڀاڱو ٻيون: 29)

ٿيوان قربان قدما تون، ڪڏانمن جاني قدم ڏيندا،
بنا دلدار دي ديدار هي دلگير دم ڏيندا.

(كليات احمد، ڀاڱو ٻيون: 30)

گتارين سان گتڪ چاڙهي، ڪجن سر نفس جي ڪاهون،
وئي ڊيميون پيا دشمن، دونالين سان دسيا ته به چا.

(كليات احمد، ڀاڱو ٻيون: 42)

آسان ڪُن ۾ گلر ڪاري، گندا پيا هت ڪر ڪارون،
پريو ٿر ٿر مٿي باران، بارو بار پيا ايندا.

(كليات احمد، ڀاڱو ٻيون: 44)

غزل ۾ تجنيس حرفي: مولوي صاحب تجنيس حرفيءَ جي حرفت تي ايتري ته گرفت رکندو هو جو سندس هر قسم جي نظم يا غزل جي ڪنهن نه ڪنهن ست ۾ حرفيءَ جا ٿورا ٿڪا مثال لازمي هوندا. سندس ٻه غزل خيال خاطر پيش ڪجي ٿو جنهن جي ست ست ۾ حرفيءَ واري حرفت ضرور هوندي:

تار تَن تَن مَن ۾ تُون تُون، تُون ته تُون تُون، تُون لڳي،
لال لالڻ ساڻ لُون لُون، لُون ته لُون لُون، لُون لڳي.

دم ڌريجي مان بيمه، ديدار دلبر جو ڪيم.
 تان هڪل هر پار هون هون، هون ته هون هون، هون لڳي.
 مون چيس چمني ڪي، اي نر نيٺن، نون ري
 تان اڳيان انڪار اُون اُون، اُون ته اُون اُون، اُون لڳي.
 مون ڪي جيئريون جاڳنديون، جلنديون جبل پاسي ڏنيون،
 منجه ڇير چونچاڻ چون چون، چون ته چون چون، چون لڳي.
 دوست، تنهنجا ديد دلڙيون، ٿا جري وانگر جهٽين،
 چوٽ سان چوڌار چون چون، چون ته چون چون، چون لڳي.
 روح منهنجو روز راتا، راج تنهنجي ۾ رهي،
 پونر جيئن منجه باغ پون پون، پون ته پون پون، پون لڳي.
 قلب 'احمد' ڪينرو ٿيو قرب آهنجي ۾ قريب،
 روز رُڻ رُڻ راڳ رُون رُون، رُون ته رُون رُون، رُون لڳي.

(ڪليات احمد، ڀاڱو ٻيون: 564)

’روز رُڻ رُڻ راڳ رُون رُون...‘ تجنيس حرفي کان علاوه قافيه وارو لفظ ڇهه دفعا ڪم آئي، لفظن ۾ عجيب ڪيفيتون ۽ ترنم سمايو اٿس. اهڙا لفظ جن کي شايد لغت ۾ به جاءِ نه ملي سگهي، ليڪن مولوي صاحب تجنيس حرفيءَ جي دائري ۾ اهڙن لفظن کان قافيه جو ڪم وٺي، ٻوليءَ جي لفظن کي تحفظ ڏنو آهي.

سجڻ، توکان سوا سنڌ سنڌ، ست ست سور جا ستڪا،
 ڦٽي ڦوڙا ڦوڙي دل، اُڦٽ ڦٽ، ڦٽ مٿي ڦٽڪا.
 بچائي بت بچايان ڪيئن، بچي شل، باز بحريءَ کان،
 جُري جيئن جيءُ جهٽي جهٽ پٽ، اڪيون جهٽ جهٽ هڻن جهٽڪا.
 ڌڙا ڌڙ ڌار سر ڌڙ کان، دوناليون دُور ڌڪ ڌڪ ۾،
 سسيون پٽجو ڪرن پٽ تي، نيت پٽ جا به پٽ پٽڪا.
 مٺا، مٺمن مهر مان ڏيکار، وٺڙا مينمن موهر تي،
 چرن چالون چلڙ چيما، ڇلا ڇل بوند ڏي ڇٽڪا.
 ڌڪارين دوست، چو دم دم قدم تي دم سندن پڇندم،
 لٽن ۾ لاش هيءُ لاشڪ، وڻي لٽ، لوڙهه يا لٽڪا.
 سدا منهنجون صدائون ڪنهن سڌر سلطان جي ڌر تي،
 پلين پٽڪي پٽن ۾ پٽ، ڀلا لاهن پٽن پٽڪا.

سجڻ هو سج لتي اچڻو لڻو سج، ٻيو به سج اڀريو
 اڃا 'احمد' نه اوڏيءَ ۾، الا ڪهڙي پين اٽڪا.
 (ڪليات احمد، ڀاڱو ٻيون: 65)

مٿئين غزل جي ست ست ۾ 'تجنيس حرفيءَ' جا نمونا ملن ٿا، جيئن: پهرين
 ست ۾ 'س' جو استعمال: سجڻ، توکان سوا سنڌ سنڌ، ست ست سور جا ستڪا ۽ ٻين
 ست ۾ 'ق' جو استعمال: ڦٽي ڦوڙا ڦوڙي دل، اُڦت ڦٽ، ڦٽ مٿي ڦٽڪا، وغيره.
 نظم ۾ تجنيس حرفيءَ جو مثال:

حشمتي هوشيار حاڪم، حڪمتي حاڏق حڪيم،
 هٿ ڇڏي هستيون هوس، حيران سڀ ويا خاڪ ٿي.
 مورتون مرجان موتي، موڪ ماڙين سر مڙهيون،
 ممل ڪا محلن ۾ هئا مهمان، سڀ ويا خاڪ ٿي.
 مٿي پياڳو هست ٿيو نت مجلسون لايون مدام،
 مڙاڃا موتيا منجهان ميخان، سڀ ويا خاڪ ٿي.
 سترزمين سترداد ستر، سترور ستراسر شترفران
 سمنهن ڀريا ساھو ستر، سلطان سڀ ويا خاڪ ٿي.
 ساز سونا نت سنڀاريو، سر سمندن ٿيا سوار،
 سي ستي سڄ ۾ سڀئي، سروان سڀ ويا خاڪ ٿي.
 سون سانڍيو سڄ سر، سُڪ ٿيو ستا ساري ڄمار،
 سي ڇڏي سودا سلف سامان، سڀ ويا خاڪ ٿي.
 سانگ سڄ رڄ سور سامهان، ويا سفر شورھ سڄاڻ،
 سربسر ساري سڏيا سُبْحان، سڀ ويا خاڪ ٿي.

(ڀاڱو پهرين - 392, 393)

مولوي صاحب جي هڪ نظم 'سڀ ويا خاڪ ٿي' جو ڪجهه حصو خيال
 خاطر پيش آهي، جنهن ۾ ٻڌ 'تجنيس حرفيءَ' جي نسبت ستون ڪم آندل آهن،
 جيئن آخر ۾ 'س' جو ججهو استعمال ڪيل آهي: سانگ سڄ رڄ سور سامهان، ويا
 سفر شورھ سڄاڻ، سربسر ساري سڏيا سُبْحان، سڀ ويا خاڪ ٿي.
 حمديہ ڪلام ۾ تجنيس حرفي: سندس هڪ حمديہ ڪلام ۾ به تجنيس حرفيءَ جي
 حرفت به زبردنگ آهي، جنهن جا چند شعر رکجن ٿا:

عقل، عبرت، عاقبت ۽ عفو عزت، عافيت،
 اُو اڙين آڌار ڏئي ٿو هر مهل جيڪي مڱو.
 دولتون، دانائون، دنيا، دوائون، دان، دين،
 در مٿان دادار ڏئي ٿو هر مهل جيڪي مڱو.
 مهر، مددُون ۽ معافيون، ماڳ، ماڙيون، ملڪ، مال،
 نعمتون نروار ڏئي ٿو هر مهل جيڪي مڱو.
 خيريت خيرات خوش طبعي خوشي خوشبوءِ خير،
 امن ۽ آڌار ڏئي ٿو هر مهل جيڪي مڱو.
 زور، زر، زينت، زمينون، زال، زن، زيور، زريون،
 شان شاهوڪار ڏئي ٿو هر مهل جيڪي مڱو.
 پٽ، پٽوريون، کير، پٽ، پوکون، پليون، پاڻي، پلر،
 پاڻ پالڻهار ڏئي ٿو هر مهل جيڪي مڱو.
 بار، بار، بج، بنيون، سڌ، ٻڌ، ٻڌڻ، باجهون، بيون،
 گل چمن، گلزار ڏئي ٿو هر مهل جيڪي مڱو.

(ڪليات احمد، ڀاڱو پهرين: 84-85)

ٽيهه اکريءَ ۾ تجنيس حرفي: ٽيهه اکري ته صنف ئي اهڙي آهي، جنهن جو هر هڪ بند ترتيبوار مخصوص حرف / اکر سان شروع ٿيندو آهي. تمام گهٽ اهڙا شاعر هوندا، جن ڪنهن به حرف سان شروع ٿيندڙ بند جون سڀ ستون ساڳئي حرف جي دائري ۾ رهي ڪري 'تجنيس حرفي' جو خيال رکيو هجي. فرض ڪريو ته ٽيهه اکريءَ جو بند، حرف 'الف' سان آهي، ته پوري بند جا لفظ ساڳئي حرف سان شروع ٿيندڙ ڪم آندا ويا هوندا، جيئن:

'الف' آڪمل اولياءَ، آخيار اطهر چار يار
 اول و آخر آجها، آڌار انور چار يار.
 'بي' بشيرن کي بشارت بهشت جي بيشڪ جڙي،
 بر بحر ۾ بخش ڪن، بسيار بهتر چار يار.
 'تي' تجلا تخت تي، ڪن تاج پايو تاجدار،
 ترت تاريخدم ٿرھا، تمدل تونگر چار يار.
 'ٿي' ثنا ثقلين ڪن، ثابت ثوابن لئي سندن،
 ثاني اثنين سڻ ثنا، سڀ وار صابر چار يار.

'جيم' جانب يار جاني، جيءَ جڙيا، جي جا جيار
 جنتُ الماويل سنڌا، جنسار جوهر چار يار.
 'حي' حڪومتدار حاڪم، حڪمتي حاذق حڪيم
 حشر ڏينهن حامي، حمايتدار حاضر چار يار.
 'خي' خليفه خاص ٿيا، خيرُ الورلي جا خير خواه،
 خوش لقا، خوش خُلق، خوش گفتار، خوشتر چار يار.
 'دال' دلبنڊ دلپسند، دلدار دلبر دلقران
 دين جا، دارين جا، دادار داور چار يار.
 'ڏال' ڏاهن ذوق مان ڪن، ڏهد ڪارڻ ڏوالجلال،
 ڏڪر ذاتيءَ جا ڏرين، زردار ڏاڪر چار يار.
 'ري' رسيلا رحم وارا، رحمتي راحم رحيم،
 راه ۾ ڪن رهبري، رهوار رهبر چار يار.
 'زي' زياده زور، زورائڻا زماني روءِ زمين،
 زره پاتل زيب، زينتدار زيور چار يار.
 'سين' سالم با سلامت، سلم جا سافي سليم،
 سرفراز و سر زمين، سردار سرور چار يار.
 'شين' شاهي شرف شاهن، شهنشاه چارئي شهيد،
 شڪر تي شرفين، شوڪتدار شاکر چار يار.
 'صاد' صوفي صافتر، صاحب صفائيءَ جا صدقي،
 صدق صادق ويا ڪندي، صديار صادر چار يار.
 'ضاد' ضامن پيا ضعيفن جي ضرورت ۾ زمان،
 ضد مڙئي ضايع ضدان ڪن، ضاد ڏر ڏر چار يار.
 'طوئي' طريقت کي رسن، طالب خدا تن جي ٽُفيل،
 طلب ۾ طواف گڏ، طيار طاهر چار يار.
 'ظوئي' ظلم جي پاڙ پٽيون، ظالمن کي ضبط ڪيئون،
 ظلمتون نيو زيب ڪن، ڏيشان ظاهر چار يار.
 'عين' عالي جاه، عالي شاه، عالي بارگاه،
 عالمن ۾ ڪن عطر، اُپڪار عنبر چار يار.
 'غين' غازي منجهه غزا، غالب گهڻو غلبي ڏئي،

غور سان غمناڪ جا، ڪن غار گوندر چار يار.
 'في' فنا في الله فائق، فيض بخشيندڙ فياض،
 فَلڪ تي في الحال، فرماندار فاخر چار يار.
 'قاف' قادر قرب مان، قرآن ۾ ڪوڏاڻيا،
 قدر تن قدرت ڀُجهي، قهار قاهر چار يار.
 'ڪاف' ڪافر ڪُل ڪنباڻيون ڪوٽ ڪفراني ڪريا،
 ڪرم ڪن ڪرمي، ڪرامتدار ڪوثر چار يار.
 'لام' لله لڳ چڙهيا، لطفئون لڙائيءَ تي لطيف،
 لاهيئون لِينون ڪريو للڪار لشڪر چار يار.
 'ميم' مانجهي مرد، مَرڪيا محمد مصطفيٰ،
 مهر مڙني مهربان، مهندار مهتر چار يار.
 'نون' نوراني نبيءَ جي، نور مان پُر نور ٿيا،
 نامور نعرو هڻي، نروار ٿيا نَر چار يار.
 'واو' ولايت جي، ولاتن جا ولي والي ٿيا،
 وڻ لڳا وه وه ڪرڻ، وينجهار واهر چار يار.
 'هي' هم همراه هئا، همدم هميشه هم رکاب،
 هاشميءَ سان هوشور، هسوار هر هر چار يار.
 'لام' لالن لال ڪيا، لايئون نه لالائي لڱن،
 لطف جون لهرون هڻن، لڪ وار لڪ سر چار يار.
 'الف' احمد تي اچي، احسان ڪن اصحاب شال،
 عيد اڪڙيون ڪن پسي، اسرار اظهر چار يار.
 'يي' يڪي سر ساڻ يارا، ياور ياري ڪجا،
 ياد ڪلمو مون ڏجا، يا يار ياور چار يار.

(ڪليات احمد، ڀاڱو پهرين: 280-284)

(مٿين ٽيمه اڪريءَ ۾ 'لام' جو ٻه دفعا اچڻ مان مراد: پهريون لام اکر وارو ۽ ٻيو لام ڪينچي (لا) آهي، جنهن ۾ 'لام' ۽ 'الف' گڏي اکر / حرف جي صورت ۾ پڙهايو ويندو آهي. جڏهن ته آخري 'الف' همزي جي جڳهه تي ڄاڻايل آهي.

• آئيويٽا جي اکرن سان تجنيس حرفيءَ جي ستن / شعرن جا چند مثال

◀ ا (الف):

نه اُٺ اوڏا، نه اوئيٺڙا، پيا منجه آهڙن آها،
ڪير لڙ لال لڙڪن سان، لڙي ليڙا ٿيا لاهيا.

(ڪليات احمد - ڀاڱو ٻيون، ص: 80)

◀ ب (بي):

بحر ۾، ٻر ۾ ڀلي يا باغ يا بازار ۾،
دوست، ڳوليم ديسيون، ڀر دل لڌم دلدار وٽ.

(ڪليات احمد - ڀاڱو ٻيون، ص: 156)

◀ پ (پي):

مهند مون سان هيتري مدت هئين مڪڙيءَ مثال،
ٻاجه سين ٻارهن مهيني، ٻاٻيها، ٻوليوائئي.

(ڪليات احمد - ڀاڱو ٻيون، ص: 586)

◀ ڀ (پي):

ڀٽ ڀڳي، ڪنهن ڀٽ وٽي ڀٽ، سِر ڀٽڻ، ڀٽ يا ڀٽي،
جهوپڙي جوڙيئون ڪڪائين، مهر ڪر مهران جهل.

(ڪليات احمد - ڀاڱو ٻيون، ص: 510)

◀ ت (تي):

تارا تڻنگ تير تير تر تروڪڙيون،
چوڙين توڙي گناه تي ٻر ٻر نوان نوان.

(ڪليات احمد - ڀاڱو ٻيون، ص: 390)

◀ ٺ (ٺي):

ٺڏا ٺاڪ ٺر جا، جتي ٺين ٺوڪ،
رهيا راج، راجا، رهي ڪانه روڪ.

(ڪليات احمد - ڀاڱو ٻيون، ص: 289)

◀ ٺ (ٺي):

سڄڻ اڄ سوڳ لائڻ، تنهنجو سوڳند،
نلھين ٺڪرين به ناهيو ڇا نھان ها.

(ڪليات احمد - ڀاڱو ٻيون، ص: 80)

◀ ت (تي):

منهن ڏسڻ جي مهل ٿي، مهمان، معافي مهر سان،
تيون تياڪري ٺڪر، تاني تي تارڻ ٿي مباح.

(ڪليات احمد - ڀاڱو ٻيون، ص: 201)

◀ ٺ (ٺي):

ٺي، ٺنا سبڄاڻ جي، جنهن جي ٺنا ثابت ثواب،
جنس جوڙي جنس ري، هر جنس جوڙو لاجواب
(ڪليات احمد - ڀاڱو ٻيون، ص: 236)

◀ پ (پي):

پاپ هي پاڙ، ڀلاهن، پاڙين پايان نه ڪجهه،
گوشٽ گوشي رک، اسان جو گاهه تي گذران گت.
(ڪليات احمد - ڀاڱو ٻيون، ص: 121)

◀ ج (جيم):

جنگ جنگن کي ڪندي، جڳ ڀڙسان ٿو جاڳ سان،
نازڪن جا نيٺ ڪهندي، نيم خوابي ڀڙ ڏنم.
(ڪليات احمد - ڀاڱو ٻيون، ص: 344)

◀ ج (جي):

هت ڪتون يا، هت ڪتونبا، ڪير ڪيريون ٻيريون،
ڄام، ڄاريون ڄم اٿم، ڄايس نه تنهنجي ڄار ڪر.
(ڪليات احمد - ڀاڱو ٻيون، ص: 260)

◀ جھ (جهي):

جهڙ جهميو جهوري لٿي، جهانگين وسايون جهوپڙيون،
ڀڏ ڀروڪا، ڪير پارايون، واه، قدرت رب ڪريم
(ڪليات احمد - ڀاڱو ٻيون، ص: 359)

◀ ج (جي):

سنڌي ٻوليءَ جي لفظن ۾ ڄاڻايل آواز/اڪر اڳيان ڪونه ٿو اچي، ان
ڪارڻ مولوي صاحب جي شعرن مان 'ج' جي استعمال وارن لفظن کي نظر ۾
رکيو ويو آهي.

مري ٿيا مڃ، منجهه سڃ، رُج ۽ اُج،
سمر جن سان نه سمر وزاد هو ڪو.

(ڪليات احمد - ڀاڱو ٻيون، ص: 487)

◀ چ (چي):

ڇنگ ڇوئري چوريو ويون چڙهي چوٽيءَ مٿي،
هو گهمڻ پٽ تي پٽاريون، واه، قدرت رب ڪريم.
(ڪليات احمد - ڀاڱو ٻيون، ص: 360)

◀ چ (چي):

چِت چِتِيه لکُٽي جِي جن ۾، سي چِتِيءَ کان چِت ڏکِي،
جن چِڏيو اولو سندس، سي اول جيئن اوليندو وٽ.

(ڪليات احمد - ڀاڱو ٻيون، ص: 142)

◀ ح (حي):

حسن ڌاران حُب رکڻ، حبدار جي حب لاءِ داغ،
حسن جي آهي ته آهي عشق البت بر صواب.

(ڪليات احمد - ڀاڱو ٻيون، ص: 103)

◀ خ (خي):

خط خال مون خيال ۾، خالي پڙهين تون خط،
تون خود خطا، نه ٻئي جي خطا تي خطيب اڄ.

(ڪليات احمد، ڀاڱو ٻيون - 195)

◀ د (دال):

دوست، اڌ دولت جو لٽ، دولت سموري دولتون،
تنگ تنگيءَ کان نه ٿي تون، تنگدستي ڏينهن ڏيڍ.

(ڪليات احمد - ڀاڱو ٻيون، ص: 240)

◀ ڌ (ڌي):

ڌڙا ڌڙ ڌار سر ڌڙ کان، دوناليون ڏور ڌڪ ڌڪ ۾،
سسپون پتجو ڪرن پت تي، نپت پت جا به پت پتڪا.

(ڪليات احمد - ڀاڱو ٻيون، ص: 65)

◀ ڌ (ڌي):

وَر سگهو سڻا پرين، ناهيان سگهو توکان سوا،
ڏُڪ پريو، ڏٺو ڏهاري، پيل ڏيهه کان ڏور ڏڌ.

(ڪليات احمد - ڀاڱو ٻيون، ص: 229)

◀ ڊ (ڊي):

اچڻ جو آسرو 'احمد' هجي ها،
اٿم ڊوهي ته ڊيمي تان ڊهان ها.

(ڪليات احمد - ڀاڱو ٻيون، ص: 88)

◀ ڀ (ڀي):

انسانيت انسان تي احسان عجب آه،
جو ڍور ٻئي ڍول مان، چئو ڍڪ ته ڍڪاڻين.

(ڪليات احمد - ڀاڱو ٻيون، ص: 448)

◀ ذ (ذال):

’ذال‘ ڏاهن ذوق مان ڪن. زهد ڪارڻ ذوالجلال،
ذڪر ذاتيءَ جا زرين، زردار ڏاڪر چار يار.

(ڪليات احمد - ڀاڱو ٻيون، ص: 281)

◀ ر (ري):

روح منمنجور روز راتا، راج تنمنجي ڀر رهي،
ڀؤنر جيئن منجهه باغ ڀُون ڀُون، ڀُون ته ڀُون ڀُون، ڀُون لڳي.

(ڪليات احمد - ڀاڱو ٻيون، ص: 564)

◀ ژ (ڙي):

ادا، ’احمد‘ مَر ڪر آڪڙ ڦري پئي مُلڪ ڀر ماڪڙ
رهي لائڊي نڪا لاڪڙ نه ماڙي ڇت، نه چاڙي ڪا.

(ڪليات احمد - ڀاڱو ٻيون، ص: 66)

◀ ز (زي):

زور زَر زينت زَمينون، زال زَن زبور زَربون،
شان شاهوڪار ڏي تو هر مهل جيڪي مڱو.

(ڪليات احمد - ڀاڱو ٻيون، ص: 85)

◀ س (سين):

سَر زمين سَر دار، سَر سَرور، سراسر سرفراز
سونهن ڀريا، ساهو سَبر سلطان سڀ خاڪ ٿي.

(ڪليات احمد - ڀاڱو ٻيون، ص: 392)

◀ ش (شين):

’شين‘ شاهي شرف شاهن، شهنشاهه چارئي شهيد،
شُڪر تي شَرقيين، شوڪتدار شاڪر چار يار.

(ڪليات احمد - ڀاڱو ٻيون، ص: 282)

◀ ص (صواد):

’صواد‘ صوفي صافتر، صاحب صفائيءَ جا صَفي،
صدق صادق ويا ڪندي، صديبار صادر چار يار.

(ڪليات احمد - ڀاڱو ٻيون، ص: 282)

◀ ض (ضواد):

’ضواد‘ ضامن پيا ضعيفن جي ضرورت ڀر زمان،
ضد مڙئي ضايع ضدان ڪن، ضواد ڏر ڏر چار يار.

(ڪليات احمد - ڀاڱو ٻيون، ص: 282)

◀ ط (طوئي):

‘طوئي’ طريقت کي رسن، طالب خدا تن جي طفيل،
طلب ۾ طواف گڏ، طيار طاهر چار پار.

(ڪليات احمد - ڀاڱو ٻيون، ص: 282)

◀ ظ (ظوئي):

‘ظوئي’ ظاهر هر ذري مان، هر ظهوري مان ضرور،
رنگ ڏيندڙ نيڪ روشن، رنگ پوري مان ضرور.

(ڪليات احمد - ڀاڱو ٻيون، ص: 231)

◀ ع (عين):

عقل عبرت عاقبت ۽ عفو عزت عافيت،
اُواڙين آڌار ڏئي ٿو هر مهل جيڪي مڱو.

(ڪليات احمد - ڀاڱو پهرين، ص: 84)

◀ غ (غين):

ٿيو غرق غم ۾ غريبو غراب،
ترن پيا مٿي موج مھراڻ مڙھ.

(ڪليات احمد - ڀاڱو ٻيون، ص: 504)

◀ ف (في):

فهم فهمائش فضيلت فيض ۽ فضل و فکر،
علم ۽ اذڪار ڏئي ٿو هر مهل جيڪي مڱو.

(ڪليات احمد - ڀاڱو ٻيون، ص: 84)

◀ ق (قي):

قَت وِجن دل کي ڦٽيندا، فرق ڪهڙا منجهه فراق،
ساه سنڌيون، جسم سوڌا، سوز ساڙي ۾ رهيا.

(ڪليات احمد - ڀاڱو ٻيون، ص: 102)

◀ ق (قاف):

قرب اٿئي قَلب ۾ قربان ٿي وِج ڪين گَب،
نوڪ نيزي ناز جو نيشان ٿي وِج ڪين گَب.

(ڪليات احمد - ڀاڱو ٻيون، ص: 113)

◀ ڪ (ڪاف):

ڪفر جيئن ڪاڪل اٿيا، ڪارُون ڪري ڪعبي ڪنان،
هاڻ ڪيئن محڪوم مون کان، مسلمانن ٿي سگهي.

(ڪليات احمد - ڀاڱو ٻيون، ص: 567)

◀ ڪ (ڪي):

ڪاٽ ڪيٽا آئون نه ڄاڻان. ڪٽ ڇڏڻ ڪوٽا خيال،
جاچ ري مون ڪي، جڀين جاني، جهلائين بي سبب.
(ڪليات احمد - ڀاڱو ٻيون، ص: 106)

◀ ڪ (گاف):

گلبدين گوشي ۾ مون سين، گڏ گذاري رات اڃ،
وره ورهين جا لٿا، ٿي وصل واري رات اڃ.
(ڪليات احمد - ڀاڱو ٻيون، ص: 181)

◀ ڪ (ڳي):

تنمنجون ڳالهيون ڳائڻن ۾، ڳيت ڳائڻ ڳوٺ ڳوٺ،
رنگ لائن ٿيون رهاڻيون، راجپوتي بيت بيت.
(ڪليات احمد - ڀاڱو ٻيون، ص: 146)

◀ ڪه (گهي):

گهيڙ تي گهوڙا، گهڙيءَ ۾، گهور اهڙو گهاٽو،
ساهه سٽڪو ٻي ستن تي، ٻٽ به ٻل ٻل آس پاس.
(ڪليات احمد - ڀاڱو ٻيون، ص: 277)

◀ ڪ (گي): سنڌي ٻوليءَ جي لفظن ۾ ڄاڻايل آواز/اڪراڳيان ڪونه ٿو اچي، ان
ڪارڻ مولوي صاحب جي شعرن مان 'ڪ' جي استعمال وارن لفظن کي نظر
۾ رکيو ويو آهي.

وڃي رات رت سان، رتولن رڱڻ ۾،
ڪنڊيس عيد 'احمد' اباڻي اڱڻ ۾،
معافي مڱڻ ۾، اٽم جات جوتي.
(ڪليات احمد - ڀاڱو پهرين، ص: 303)

◀ ڪ (لام):

لنئون لڪايم لوڪ کان، لالڻ نه لڪيا لڙڪ لال،
پرھ جو پاڻي اکين جي، ڪئي پریشاني پڌر.
(ڪليات احمد - ڀاڱو ٻيون، ص: 250)

◀ ڪ (ميم):

مورتون مرجان موتي، موڪ ماڙين سر مڙهيون،
مهل ڪا محلن ۾ هئا مهمان، سڀ ويا خاڪ ٿي.
(ڪليات احمد - ڀاڱو پهرين، ص: 391)

◀ ن (نون):

ناز نازڪ جي اڳيان، گل نازبو نازيب سڀ،
ننگ نرگس ۾ نگاهون، هڪ سڄڻ، توساڻ سڱ
(ڪليات احمد - ڀاڱو ٻيون، ص: 331)

◀ ڻ (ڻي): سنڌي ٻوليءَ جي لفظن ۾ ڄاڻايل آواز / اکر اڳيان ڪونه ٿو اچي، ان
ڪارڻ مولوي صاحب جي شعرن مان 'ڱ' جي استعمال وارن لفظن کي نظر
۾ رکيو ويو آهي.

ڪڻ ڏسان يا وڻ ڏسان، ڇا ڏڻ ڏسان، ڇا رنگ پار
ڪا ڪڪي، ڪاري، ڪُنڍي، ڪوشي، ڪُجر، ڪوڙي، ڪ چال...
(ڪليات احمد - ڀاڱو پهرين، ص: 58)

◀ و (واؤ):

وات وڙ وڙ، وڙ ڪنان، وڙ وڙ وڙيتيون وڙ چوڻ،
وڙ لنگهي وڙ ڳول وڙ، وڙ وڙ نه ڏيندي وات وٽ.
(ڪليات احمد - ڀاڱو ٻيون، ص: 119)

◀ هه (هي):

هڪل هونگار هاڙهي ڏانمن، هٿيڪو هٿ ڀڏم هاڻي،
هزارين هٿ ڪنير هي هي، وڃن پيا هو نه ڪن ها ها.
(ڪليات احمد - ڀاڱو ٻيون، ص: 80)

◀ ء (همزو دراصل الف جي متحرڪ صورت ۾ ڪم ايندو آهي ۽ صورتخطيءَ
جي نسبت ٻه الڳ اسم ليکيا ويندا آهن. هتي صرف همزي جي استعمال کي
نظر ۾ رکي شعر ڏٺو وڃي ٿو.)

هيئن هُجان يا هُونئن هُجان، پر جيئن هُجان تيئن هٿ هُجان،
تخت يا تختي مٿي، يا تنگ تربت بر صواب.
(ڪليات احمد - ڀاڱو ٻيون، ص: 103)

◀ ي (يي):

'يي' يقيناً سوئي ڪسر، يار يا ورپڻ ڪو،
بيا ڏني تي ڏين، هو ڏي، ڏيهه کي ڏيڻو نه ڪو.
(ڪليات احمد - ڀاڱو پهرين، ص: 234)

تيهه اکرين ۾ ته مولوي صاحب جا مخصوص اکر / آواز سان ڀلا مثال ملن ٿا،
ليڪن مٿين سنڌي آڻيو پتا جي اکرن / حرفن نسبت مولوي صاحب جي غزلن يا نظمن

جا شعر رکيا ويا آهن. تجنيس حرفيءَ جي نسبت اهڙي ڏيتا ڪنهن به شاعر جي شاعريءَ مان حاصل نه ٿي ٿئي.

مطلب ته مولوي احمد ملاح تجنيس حرفيءَ (يعني ساڳي ست ۾ ساڳئي حرف/اڪر سان شروع ٿيندڙ لفظن جو استعمال) جو جراح ڪاريگر رهيو آهي. جنهن به نظم يا غزل کي ڏسبو ته ڪٿان نه ڪٿان ’تجنيس حرفيءَ‘ جي جڙاوت ضرور ملندي. ان سبب علمي توڙي ادبي دنيا ۾ مولوي احمد ملاح کي ’تجنيس حرفيءَ‘ جو شهنشاهه ڪوٺيو ويندو آهي.

حاصل مطلب: تجنيس حرفيءَ جي دائري واري اڀياس بعد، جڏهن مولوي احمد ملاح جي شاعري ڏسجي ٿي ته ان چوڻ ۾ ڪو به مغالطو نه ٿو رهي ته ’مولوي احمد ملاح تجنيس حرفيءَ جو شهنشاهه‘ آهي. اهڙي اڀياس بعد حاصل مطلب هيٺين نڪتن ۾ پيش ڪجي ٿو:

ڪ تجنيس جو تعلق لفظن جي استعمال سان هوندو آهي. لفظن جي ڀيٽ سان ئي تجنيس واري حرفت نوت ٿي سگهندي آهي.

ڪ تجنيس حرفي ۽ تجنيس خطي ٻه الڳ تجنيسون آهن. ان سبب انهن جي ڪاريگريءَ جا دائرا الڳ ٿين ٿا.

ڪ تجنيس حرفيءَ مان مراد ڪنهن شعر يا بيان جي ست ۾ اهڙا لفظ ڪم آڻڻ آهي، جيڪي ساڳئي حرف/اڪر سان شروع ٿيندا هجن، جيئن:

دولتون، دانائون، دنيا، دوائون، دان، دين،

درمٿان دادار ڏئي ٿو هر مهل جيڪي مڱو.

ڪ مولوي احمد ملاح جي شاعريءَ ۾ ’تجنيس حرفي‘ جو استعمال ججهو ملي ٿو. ٽيهه اکرين ۾ ته باضابطه حرفن جو خيال رکيو ويو آهي، ليڪن سندس غزلن يا نظمن ۾ پڻ ڄاڻايل ڪاريگري عام ملي ٿي.

ڪ سنڌي آئيوپٽا جي نسبت 52 اڪري سامهون رکي، مولوي صاحب جا شعر ڄاڇيا ويا. ڏٺو اهو ويو ته تجنيس حرفيءَ جي نسبت، سندس شعرن ۾ هر حرف ڪم آندل آهي.

ڪ مولوي صاحب جي شاعريءَ مان هڪ محدود ڏيٽا گڏ ڪرڻ بعد ان چوڻ ۾ ڪوبه وڌاءُ ناهي ته ’مولوي احمد ملاح تجنيس حرفيءَ جو شهنشاهه‘ آهي.



حوالا

1. شاه، ام ڪلثوم ڊاڪٽر. 'شاهه لطيف جي شاعريءَ ۾ استعاره ۽ تشبيهه نگاريءَ جو تحقيقي جائزو'. شاهه عبداللطيف ڀٽائي چيئر. ڪراچي يونيورسٽي 2004ع. ص 22 ۽ 23
2. عباسي، ظفر. 'سنڌيءَ ۾ شاعريءَ جون صنفون ۽ صنعتون' سنڌي لئنگويج اٿارٽي، حيدرآباد 2007ع. ص 409
3. آڏواڻي، پيرومل. 'وڏو سنڌي وياڪرڻ' انسٽيٽيوٽ آف سنڌالاجي، ڄام شورو [1925] 1985، ص 16
4. مرزا، قليچ بيگ. 'سنڌي وياڪرڻ' (گڏيل ڀاڱا) سنڌي ادبي بورڊ، ڄام شورو [1961] 2006، ص 69
5. فيروزالدين 'فيروزاللغات' عربي_اردو فيروز سنز لميٽيڊ، لاهور 1979
6. مرزا، قليچ بيگ علم عروض. مرزا قليچ بيگ چيئر، سنڌ يونيورسٽي. ڄام شورو: 2016، ص 99
7. رستمائي، ضار. پروفيسر 'ڪليات احمد' (مولوي احمد ملاح) ڀاڱو پهريون ۽ ٻيون. روشني پبليڪيشن، ڪنڊيارو 2017، ص 84 ۽ ٻنهي ڀاڱن مان مختلف بيت.

